





भैरबी गाउँपालिका गाउँ कार्यपालिकाको कार्यालय



भैरबी गाउँपालिका अध्यक्ष श्री रीता कुमारी शाहीले भैरबी गाउँसभामा
प्रस्तुत गर्नुभएको आर्थिक वर्ष २०८२/०८३ को नीति तथा कार्यक्रम



भैरबी गाउँपालिका
भैरीकालिकाथुम, दैलेख

भैरवी गाउँपालिकाको यस सत्रौँ गाउँ सभाका प्रमुख अतिथिज्यू, विशेष अतिथिज्यूहरु, सम्पूर्ण अतिथिज्यूहरु, गाउँपालिका स्थित राजनीतिक दलका प्रमुखज्यूहरु, गाउँपालिकाका उपाध्यक्षज्यू, सम्पूर्ण वडाअध्यक्षज्यूहरु, कार्यपालिका सदस्यहरु र गाउँसभाका सदस्यज्यूहरु प्रमुख प्रशासकीय अधिकृतज्यू लगायत उपस्थित सम्पूर्ण कर्मचारीहरु र अन्य उपस्थित महानुभावहरु यस भैरवी गाउँपालिकाको सत्रौँ गाउँ सभामा हाम्रो निमन्त्रणालाई स्वीकार गरी व्यस्तताका बाबजुत उपस्थित हुनु भएकोमा हार्दिक स्वागत एवं अभिवादन गर्न चाहन्छु । आजको यस विशेष अवसरमा म देश र जनताका अधिकार, आत्मसम्मान, प्रतिष्ठा, गौरव, समृद्धि, शान्ति र संघीय लोकतान्त्रिक गणतन्त्र स्थापनाको लागि आफ्नो अमूल्य जीवन बलिदान गर्नु हुने सबै ज्ञात अज्ञात महान् शहिदहरु प्रति भावपूर्ण श्रद्धाञ्जली अर्पण गर्दछु । साथै शारीरिक र मानसिक रुपमा अशक्त, घाइते तथा अपांग हुनु भएका महानुभावहरुको सिध्द स्वास्थ्य लाभको कामना गर्दै उहाँहरुको परिवार प्रति हार्दिक सम्मान प्रकट गर्दछु ।

आदरणीय गाउँसभा सदस्यहरु,

यस गरिमामय सभामा भैरवी गाउँपालिकाको आर्थिक वर्ष २०८२/०८३ को बार्षिक नीति तथा कार्यक्रम प्रस्तुत गर्न पाउँदा मैले आफुलाई गौरवान्वित महशुस गरेको छु । नेपाली जनताले सात दशक लामो संघर्ष एवं बलिदानबाट मुलुकले एक नयाँ सविधान पायो । जनताले जनताको लागि आफ्ना प्रतिनिधिमार्फत बनेको यो संविधान एक युगान्तकारी परिवर्तन हो । नेपाल एक स्वतन्त्र सार्वभौमसत्ता सम्पन्न संघीय लोकतान्त्रिक गणतन्त्रात्मक समावेश राज्य भएको र सविधानले परिकल्पना गरेको तीन तहको संघीय संरचना तथा संविधानले प्रत्याभुत गरेका एकल र साझा अधिकारको प्रयोग र अभ्यास गर्ने अभिभारा स्थानीय सरकारलाई दिएको छ । जनताको घरदैलोमा आफ्नो आवश्यकता, प्राथमिकता र संस्थागत क्षमतालाई स्थानीय तहको अनुकूलन हुनेगरी नीति तथा कार्यक्रम बनाई लागु गर्न भैरवी गाउँपालिका प्रतिबद्ध छ । बार्षिक नीति तथा कार्यक्रम तर्जुमाका क्रममा गाउँपालिकालाई आफ्नो अमूल्य सुझाव दिनु हुने सम्पूर्ण भैरवी गाउँपालिका निवासी आमा बुवा, दाजुभाई तथा दिदी बहिनीहरु लगायत सबै सरोकारवालाहरुलाई हार्दिक आभार सहित हामी सबैको तर्फबाट धन्यवाद व्यक्त गर्दछु ।

“शिक्षा, हरियाली विकास ,पर्यटन ,कृषि ,स्वास्थ्य , सहकारी, र पूर्वाधारसमृद्ध भैरवीका आठ आधार :” को सोच सहित यस गाउँपालिकालाई सुन्दर समुन्नत गाउँपालिका निर्माण गर्ने हाम्रो संकल्प, समस्त गाउँपालिका बासीको आकांक्षा र हामीले निर्वाचनका क्रममा जनता प्रति अभिव्यक्त गरेका प्रतिज्ञाहरु पुरा गर्ने दिशामा हामीले आगामी आ.ब. २०८२।०८३ को नीति तथा कार्यक्रमलाई अभिमुख गरेका छौं ।

स्थानीय सरकारले आफ्नो पालिकाको समग्र विकास र सेवा प्रवाहको लागि नवीन र रुपान्तरणकारी योजना तथा कार्यक्रम संचालन गर्नु आजको आवश्यकता हो । नेपालको संविधान, संघ, प्रदेश तथा यस गाउँपालिकाको आवधिक योजना, मध्यकालिन खर्च संरचना, दिगो विकास लक्ष्यको मार्ग चित्र, नेपाल सरकार र प्रदेश सरकारको नीति तथा कार्यक्रम, गाउँपालिकाले कार्यान्वयनमा ल्याएका कानुनी प्रावधान लगायत सम्पूर्ण सरोकारवाला पक्षहरुको सुझाव समेतका आधारमा समृद्ध भैरवी निर्माण गर्ने संकल्पका साथ आगामी आ.ब.२०८२।०८३ को नीति तथा कार्यक्रम तर्जुमा गरिएको छ ।

आदरणीय गाउँसभा सदस्यहरू,

संघीयताको मर्मलाई आत्मसात गरी गणतन्त्रका लाभलाई जनता सम्म पुर्याउन महत्वपूर्ण भूमिका निर्वाह गर्ने यस गाउँ पालिकाको दोस्रो कार्यकालको चौथो वर्ष तथा आगामी आर्थिक वर्ष २०८२/०८३ का लागि भैरबी गाउँपालिकाले क्षेत्रगत र विषयगत रूपमा तयार गरेको देहायबमोजिम नीति तथा कार्यक्रमहरू प्रस्तुत गर्दछु ।

१. आर्थिक विकास

क) कृषि

- भैरबी गाउँपालिकाको आवश्यकताअनुसार स्थानीय चक्रीय अर्थतन्त्र निर्माणमा टेवा पुर्याउने गरि पालिकाको आफ्नै कृषि तथा पशुपन्छी ऐन निर्माण गरिनेछ, जसबाट कृषकको हकहित संरक्षण, कृषि क्षेत्रको नियमन, स्थानीय स्रोतको प्रभावकारी परिचालन, निजी क्षेत्र, सहकारी र कृषक समूहसँगको सहकार्य सुदृढ हुने वातावरण सुनिश्चित गरिनेछ ।
- भैरबी गाउँपालिकालाई तरकारी बाली उत्पादनमा आत्मनिर्भरता गराउनका लागि कृषकलाई उन्नत बीउ, गुणस्तरीय बेर्ना तथा प्रविधि हस्तान्तरणका निमित्त तरकारी बाली प्रवर्द्धन कार्यक्रमलाई निरन्तरता दिइनेछ ।
- मौसमी तथा बेमौसमी बाली संरक्षणका लागि जैविक तथा यान्त्रिक संरक्षण उपायहरूको प्रयोगमा आधारित बाली संरक्षण कार्यक्रम लागू गरिनेछ । यसका लागि कृषकलाई विषादी प्रयोग तालिम, जैविक पद्धतिको प्रवर्द्धन तथा कीट व्यवस्थापन प्रविधि प्रदान गरिनुका साथै घुम्ती बाली उपचार शिविर पनि संचालन गरिनेछ ।
- कृषकहरूको सीप अभिवृद्धि तथा ज्ञान विस्तारका लागि पालिका, वडा र कृषक समुदाय स्तरको कृषि प्रसार तालिम, प्रदर्शनी तथा अनुभव आदान—प्रदान कार्यक्रम सञ्चालन गरिनेछ ।
- सुन्तलाजात फलफूल उत्पादनको प्रचुर सम्भावना रहेको भैरबी गाउँपालिकाको वडा नं ५, ६ र ७ वडा लगाएत अन्य वडाहरूमा सुन्तलाजात बगैचा सुधार कार्यक्रम अन्तर्गत पुराना बगैचाको पुनर्संरचना, मलजल व्यवस्थापन, कृषकलाई सघाउने प्रविधि हस्तान्तरण लगायतका कार्यहरू गरिनेछ । साथै, अन्य फलफूलहरूका गुणस्तरीय बेर्ना उत्पादन र वितरणका लागि नर्सरी सुधार कार्यक्रम सञ्चालन गरिनेछ ।
- भैरबी गाउँपालिकामा उच्च मुल्य र प्रचुर सम्भावना भएका मसला बाली (अदुवा, बेसार, लसुन आदि) को व्यावसायिकीकरण प्रवर्द्धन गर्न भैरबी गाउँपालिकाका १, २, ३, ४ वडा र विभिन्न वडाहरूमा उपयुक्त बाली विशेष पकेट क्षेत्र विस्तार गरिनेछ । साथै, कृषकहरूले व्यावसायिक खेति प्रणाली गरिरहेका क्षेत्रहरूमा बाली उत्पादन विशेष उत्पादन सामग्री ५०% अनुदानमा वितरण गरिनेछ ।
- भैरबी गाउँपालिकाको माटोको उत्पादनशीलता कायम राख्न माटो परीक्षण, सुधारात्मक उपायहरू प्राङ्गारिक मल), भर्मी कम्पोष्ट, हरियो मल आदिको प्रयोग तथा माटो परीक्षण रिपोर्टको आधारमा (सिफारिस गरिएका पोषण तत्वहरूको प्रयोग प्रवर्द्धन गरिनेछ । यसका लागि कृषकलाई संघ तथा प्रदेश कृषि मन्त्रालय मार्फत माटो परीक्षण सेवा र सुधार कार्यक्रमको पहुँचमा ल्याइनेछ ।
- मकै बालीको उत्पादन र उत्पादकत्व अभिवृद्धि गर्ने उद्देश्यले भैरबी गाउँपालिकाको विभिन्न वडाहरूमा उन्नत जातको बीउको प्रयोग, उपयुक्त कृषि यन्त्र तथा प्रविधिको परिचालन, दक्ष प्राविधिक

सेवाको विस्तार र समूहमा आधारित समुन्नत खेती प्रणालीलाई विशेष प्राथमिकताका साथ प्रवर्द्धन गरिनेछ ।

- भैरवी गाउँपालिकाको कृषि उत्पादनको भण्डारण, ढुवानी तथा बजारीकरण प्रक्रियामा सहजता प्रदान गर्ने उद्देश्यले संघीय कृषि तथा पशुपन्छी विकास मन्त्रालयसँगको साझेदारीमा कृषि एम्बुलेन्स खरिद गरिनेछ । सो एम्बुलेन्सको प्रयोगमार्फत उत्पादन क्षेत्र र बजार क्षेत्रबीचको सञ्जाल सुदृढ गरी कृषकको आय आर्जनमा टेवा पुऱ्याइनेछ ।
- भैरवी गाउँपालिकामा रहेको बाँझो कृषि योग्य जमिनको पहिचान गरी त्यसको उत्पादनशील उपयोग सुनिश्चित गर्न बाँझो जमिन सदुपयोगका लागि कृषि विकास कार्यक्रम सञ्चालन गरिनेछ । यस कार्यक्रम अन्तर्गत उपयुक्त बालीको छनोट, सामूहिक तथा सहकारी मोडेलमा आधारित खेती प्रणालीको विस्तार, र आवश्यक प्राविधिक तथा वित्तीय सहयोगको व्यवस्था गरिनेछ । बाँझो जमिन सदुपयोगका लागी रैथाने ,फलफूल तथा घाँसे बालीहरूलाई प्रथमिकता दिईनेछ ।
- गाउँपालिकाको क्षेत्रभित्र रहेको खेतीयोग्य जमिनमा थप सिचाई सुविधा उपलब्ध गराउन जोड दिईनेछ ।
- कृषि पेशाको प्रवर्द्धन तथा युवाहरूलाई कृषि क्षेत्रमा आकर्षित गर्न कृषि सम्बन्धी दिवस, प्रदर्शनी तथा कृषक सम्मान कार्यक्रम सञ्चालन गरिनेछ ।
- किसानहरूको बाली संरक्षणको लागि बाँदेल, बाँदर लगायतका बन्यजन्तुहरूबाट बाली माथी हुने आक्रमणलाई न्यूनिकरण गर्नको लागि विभिन्न सरोकारवालाहरूसँगको समन्वय र सहकार्यमा विभिन्न कार्यक्रमहरू तर्जुमा गरिनेछ ।
- कृषकहरूलाई आधुनिक नगदेबाली तथा फलफुल खेती तर्फ प्रोत्साहन गर्न डाँडीमाडी बजार र खम्बागाडे बजारमा हाटबजार केन्द्रको स्थापनामा जोड दिईनेछ ।
- स्थानीय स्तरमा नै कृषि सम्बन्धि प्राविधिक परामर्श उपलब्ध गराउन प्राविधिक जनशक्तीको क्षमता विकास तथा एक वडा दुइ ग्रामीण कृषि विकास कार्यकर्ताहरू तयार गर्नका लागि आवश्यक पहल गरिनेछ ।
- उत्कृष्ट किसान छनोट गरि कृषि व्यवसायलाई सम्मान गर्न किसान सम्मान कार्यक्रम सञ्चालन गरिनेछ ।
- विभिन्न सरोकारवालाहरूको साझेदारी र सहकार्यमा मागमा आधारित कृषि कार्यक्रमहरू सञ्चालन गरिनेछ ।
- कृषि पेशाको प्रवर्द्धन तथा युवाहरूलाई कृषि क्षेत्रमा आकर्षित गर्न कृषि सम्बन्धी दिवस, प्रदर्शनी तथा कृषक सम्मान कार्यक्रम सञ्चालन गरिनेछ ।
- किसान सुचीकरण कार्यक्रम मार्फत भैरवी गाउँपालिका वडा १ र ३ का किसान घरधुरी लाई नमूनाको रूपमा किसान परिचय पत्र प्रदान गर्ने कार्यलाई अगाडी बढाइनेछ ।
- भैरवी गाउँपालिकाको कृषि तथ्याङ्क अध्यावधिक गरि भैरवी गाउँपालिकाको कृषि तथा पशुपन्छी प्रोफाइल बनाई प्रकाशन गरिनेछ ।
- जलवायु मैत्री कृषि प्रणालीको प्रवर्द्धन, कृषि व्यवसायीकरण, बजारीकरण तथा उद्यमशीलता विकासका क्रियाकलापहरू विभिन्न साझेदार संघसंस्थासँगको सहकार्यमा सञ्चालन गरिनेछ ।

ख) पशुपन्छी

- पशुजन्य उत्पादन दुध र मासु प्रवर्द्धनका लागि उत्पादनमा आधारित अनुदान कार्यक्रम संचालन गरिनेछ । त्यसका लागि डेरी संचालनका लागि आवश्यक पहल गरिनेछ दुधमा किसानलाई प्रतिलिटर ५ र डेरी संचालकलाई प्रतिलिटर रु २/५० अनुदान दिने व्यवस्था मिलाइनेछ ।
- पशु सम्बन्धि प्राविधिक परामर्श उपलब्ध गराउन प्रविधिक जनशक्तीको क्षमता विकास तथा एक वडा दुइ ग्रामीण पशु सेवा कार्यकर्ताहरु तयार गर्नका लागि आवश्यक पहल गरिनेछ ।
- मासु उत्पादनको लागि खसिबोका र रागाको विक्रि वितरण गर्न स्थानीय हाटबजार संचालन गर्न नीजि क्षेत्रसंग सहकार्य गरिनेछ । हाटबजार मार्फत खसिबोका विक्रि गर्ने किसानलाई प्रतिकेजी रु १० अनुदान दिइनेछ ।
- नश्व सुधार गरी पशुजन्य उत्पादन एवं उत्पादकत्व बृद्धि गर्न कृत्रिम गर्भाधान कार्यक्रमलाई थप प्रभावकारी एवं विस्तार गरिनेछ ।
- पशुचौपायमा लाग्न जुनोटिक रोग तथा महामारी नियन्त्रणको लागि आवश्यक संस्थागत क्षमता सुदृढ गरिनेछ ।
- भैंसी तथा उन्नत जातको गाईपालन किसानहरुको सम्मानको लागि गाउँपालिकामा भैंसी तथा उन्नत जातको गाई दर्ता गर्ने, बिमा गर्ने र किसानलाई प्रति भैंसी उन्नत जातको गाईको रु २००० सुत्केरी भत्ता उपलब्ध गराइनेछ ।
- पशु सेवा शाखा र प्रत्येक पशुसेवा केन्द्र मार्फत पशुस्वास्थ्य परामर्श र आधारभुत रुपमा आवश्यकता पर्ने औषधी उपलब्ध गराइनेछ ।
- पशुपन्छीमा लाग्ने महामारी रोगको रोकथामको लागि खोपको कार्यक्रमहरु सञ्चालन गरिनेछ ।
- गाई, भैंसी, बाख्रा, तथा कुखुरा पालन प्रवर्द्धन कार्यक्रमलाई प्रोत्साहन गरिनेछ ।
- हल गोरु पाल्ने किसानहरुलाई उचित सम्मान गर्ने कार्यक्रम ल्याइनेछ ।
- स्वच्छ मासु उपभोग गर्नको लागि मासु पसल सुधार कार्यक्रम ल्याइनेछ ।
- पशु स्वास्थ्य प्राविधिक कर्मचारीहरुको क्षमता अभिवृद्धि कार्यक्रमको तर्जुमा गरिनेछ ।

ग) सिंचाई

- विगत देखी नै सञ्चालनमा रहेको गिताचौर, सैन, रावतकोट, जलजले सिंचाई बृहत आयोजनालाई सम्पन्न गर्नका लागि संघीय सरकार तथा प्रदेश सरकार संग पहल गरिनेछ
- गाउँपालिका क्षेत्र भित्र रहेका सिंचाई कुलोहरुको मर्मत सम्भार गरी बाह्र महिना सिंचाई सुविधा पुर्याउने कार्यलाई उच्च प्राथमिकता दिइनेछ ।
- गाउँपालिकाका कृषि योग्य भूमीमा सिंचाईको लागि श्रोतको खोजी गर्दै नहर, कुलोबाट सिंचाई हुन सक्ने स्थानमा लिफ्ट सिंचाई, सिंचाई पोखरी, प्लाष्टिक पोखरी जस्ता कार्यक्रमलाई प्राथमिकता दिई क्रमीक रुपमा सिंचाई सुविधा पुर्याइनेछ ।
- सम्भावित नयाँ सिंचाई आयोजनाहरु निर्माण गरी थप जग्गामा सिंचाई सुविधा पुर्याई कृषि उत्पादनमा वृद्धि गर्दै जाने नीति अवलम्बन गरिनेछ ।

- खेतीयोग्य जमिनको लागि आवश्यकता र औचित्यका आधारमा सिंचाई पाईपहरू वितरण गर्ने कार्यलाई निरन्तरता दिईनेछ ।
- जिल्लाकै धेरै धान फल्ने गडाज्यूलामा सिंचाइकुलो निर्माणको लागि संघीय सरकार तथा प्रदेश सरकार संग पहल गरिनेछ ।

घ) उद्योग तथा वाणिज्य

- गाउँपालिकामा उद्योग व्यवसायको प्रवर्द्धन गर्न उद्यममैत्री कार्यक्रम सञ्चालन गरिनेछ ।
- गाउँपालिका क्षेत्रमा सञ्चालित व्यवसायिक फर्महरूको दर्ता तथा नविकरण कार्यलाई प्रोत्साहन गरिनेछ ।
- सार्वजनिक, निजी साझेदारी नीतिको अवलम्बन गर्दै निजी क्षेत्रसंगको सहकार्यमा गर्न सकिने योजनाहरू करार सम्झौता गरी कार्यान्वयनमा ल्याईनेछ ।
- गाउँपालिका क्षेत्रभित्रका श्रोत र साधनको खोजी गरी भौतिक पूर्वाधार निर्माण कार्यमा स्थानीय कच्चा पदार्थ प्रयोगमा ल्याउन जोड दिईनेछ ।
- बजार अनुगमन गर्ने कार्यलाई प्रभावकारी बनाईनेछ ।
- उद्योग धन्दा स्थापना हुंदाको बखत गाउँपालिकामा लाग्ने शुल्कमा १० प्रतिशत छुट दिने व्यवस्था गरिनेछ । साथै दलित वर्गहरूको लागि उक्त शुल्कमा २० प्रतिशत छुट दिने व्यवस्था गरिनेछ ।
- रोजगारमुलक उद्योगहरूलाई प्रोत्साहन गरिनेछ ।
- तुलनात्मक लाभका क्षेत्रको पहिचान गरी गाउँमा उद्योगको विकास र विस्तार गरी उत्पादित वस्तु तथा सेवाको बजारका लागि प्रोत्साहरनको प्रबन्ध गरिनेछ ।
- एक वडा एक उद्योग स्थापना गर्नका लागि प्रेरित गरिनेछ ।
- भैरबी गाउँपालिकामा रहेका स्लेटहरूलाई प्रबर्द्धन गर्न पहल गरिनेछ ।

ङ) पर्यटन तथा संस्कृति

- आफ्नो काम आफ्नो रोजगार, कृषि र पर्यटन हाम्रो आधार भन्ने नाराका साथ कृषि र पर्यटन क्षेत्रलाई भैरबी गाउँपालिको रोजगारी एवं विकासको आधार बनाईनेछ ।
- नेपालकै गौरवको रुपमा रहेको पेट्रोलिमय पदार्थको उत्खनन् क्षेत्र भैरबी-१ जलजलेमा पर्यटकहरूको आगमनमा उल्लेख्य वृद्धि हुने देखिएकाले उक्त क्षेत्रलाई व्यवस्थित बनाउनका लागि कार्यक्रमहरूको तर्जुमा गरिनेछ ।
- स्थानीय पर्यटन प्रवर्धनका लागि शिरस्थान क्षेत्र संरक्षण, भैरबी मन्दिर व्यवस्थापन, भैरबी झरना प्रचारप्रसार कालिका मन्दिर कुर्मावति मन्दिर मष्टा मन्दिर संरक्षण पंचकोशी पर्यटकीय पदमार्ग बासुधारा माई मन्दिर पदमार्ग निर्माण, व्याउली धरमशाला, ढुङ्गेधारा , बाह्र खम्बा देवलहरू र ढुङ्गेधारा संरक्षणमा जोड दिईनेछ ।
- आन्तरिक तथा बाह्य पर्यटकलाई प्रबर्द्धन गर्ने अभिप्रायले दैलेख र कालीकोटको सिमाना व्याउली लेखमा जिपलाईन र भ्यूटावर निर्माणको लागि सम्भाव्यता अध्ययन गरिनेछ ।

- पर्यटक आगमनको प्रचुर सम्भावना रहेको वडा नं. ४ को भैरबी छहरा आसपास र दैलेख कालिकोटको सिमानामा रहेको व्याउली क्षेत्र वडा नं. ७ को बस्तीमा घरबास (Home Stay) स्थापना तथा सञ्चालन गर्ने नीति अबलम्बन गरिनेछ ।
- भैरबी क्षेत्रको एकीकृत विकासको लागि सम्भाव्यता अध्ययन गरिनेछ ।
- भैरबी गाउँपालिका स्तरीय पर्यटन गुरुयोजना तथा पर्यटकिय नक्सा तयार गरिनेछ । गुरुयोजनाको आधारमा पालिका भित्र रहेका पर्यटकिय तथा धार्मिक एवं सांस्कृतिक स्थलहरूलाई राष्ट्रिय रुपमा प्रचार प्रसार गरी महत्वपूर्ण गन्तव्यको रुपमा विकास गरिनेछ ।
- गाउँपालिका भित्र परम्पारगत रुपमा रहेका सांस्कृतिक सम्पदाहरूको संरक्षण तथा संवर्द्धन गर्ने नीति ललिईनेछ ।
- गाउँपालिका भित्र बसोवास गर्ने विभिन्न जातजातीहरूको भाषा, कला, संस्कृति तथा धर्म संरक्षणको लागि विभिन्न कार्यक्रमको तर्जुमा गरिनेछ ।
- कला साहित्य र संस्कृतिलाई संरक्षण तथा प्रवर्द्धन गर्न आवश्यक तालिम, प्रतियोगिता जस्ता कार्यक्रमहरूको शुरुवात गरिनेछ ।
- पादुका देखी भैरबी सम्म पर्यटकीय सडकको निर्माणमा पहल गरिनेछ ।

च) भूमी व्यवस्था तथा सहकारी

- गाउँपालिका क्षेत्रभित्र १० वर्ष देखि लगातार बसोवास गरी आएका दलित, भुमिहिन, अव्यवस्थित बसोवासीहरूलाई केन्द्रिय सरकारको नीति तथा जिल्लाको भुमि समस्या समाधान आयोगसँगको समन्वयमा जग्गा धनी पुर्जा उपलब्ध गराउन पहल गरिनेछ ।
- भूमीको व्यवस्थापन मार्फत व्यवसायिककरण र आधुनिकीकरण गरिनेछ ।
- जग्गाको चक्काबन्दी गरी उत्पादन र उत्पादकत्व बृद्धि गर्ने नीति लिईनेछ ।
- सहकारी क्षेत्रको विकास र प्रवर्द्धन गर्दै सहकारीको व्यवसायीकरणमा जोड दिईनेछ ।
- गाउँपालिका भित्र रहेका सहकारी तथा वित्तीय क्षेत्रहरूसंग सहकार्य गरी उत्पादनमुलक कार्यक्रममा लगानीमैत्री वातावरण सिर्जना गरिनेछ ।
- गाउँपालिका भित्र रहेका सहकारीहरूको क्षमता विकासको लागि सहकारी व्यवस्थापकहरूको लागि लेखा व्यवस्थापन र क्षमता विकास तालिमको व्यवस्था गरिने छ ।
- गाउँपालिका भित्र रहेका सहकारी संस्थाको अनुगमन तथा नियमन गरी विषयगत कार्यप्रति उत्तरदायी बनाईनेछ । साथै लामो समय सम्म नविकरण नभएका र कुनै पनि कार्य नगरेका सहकारीको दर्ता खारेज गरिनेछ ।
- गाउँपालिका क्षेत्रभित्र सञ्चालन भएका सबै विषयगत सहकारी संघ संस्थाहरूसंग समन्वय गरि लक्षित वर्गका लागि सीप विकास तथा उद्यमशिलता विकास सम्बन्धि तालिमहरू सञ्चालन गरि गरिवी र बेरोजगारी हटाउने कार्यमा संलग्न गराईनेछ ।
- सहकारी संस्थालाई अनिवार्य रुपमा सहकारी तथा गरिवी सम्बन्धी व्यवस्थापन सूचना प्रणालीमा आवद्ध हुनुपर्ने व्यवस्था गरिनेछ ।
- गुठी जग्गाहरूलाई रैकरमा परिणत गर्नका लागि संघीय सरकार संग पहल गरिनेछ ।

छ) श्रम तथा रोजगार

- प्रधानमन्त्री तथा मुख्यमन्त्री रोजगार कार्यक्रमलाई सीपयुक्त दक्ष जनशक्ती, रोजगारीको क्षेत्र र रोजगार सम्बन्धि अन्य कार्यक्रमहरूसँग आवद्ध गरी यथार्थ उत्पादन मुलक रोजगारी सिर्जना गर्ने बेरोजगार लक्षित अभियानको रूपमा कार्यान्वयन गरिनेछ ।
- सूचीकृत भएका बेरोजगार व्यक्तिहरुलाई न्यूनतम रोजगारीको प्रत्याभूती गर्नका लागि कामका लागि पारिश्रमिकमा आधारित सामुदायिक आयोजना सञ्चालन गरि श्रममुलक आयोजना मार्फत समुदायको विकास संगै सामाजिक संरक्षणको प्रत्याभूती गराईनेछ ।
- श्रमलाई सम्मान भैरबीको अभियान भन्ने नाराका साथ गाउँपालिकामा विकास निर्माणका आयोजनाहरुमा यस गाउँपालिकाका बेरोजगारको सूचीमा सूचिकृत बेरोजगारहरुलाई कामा अनिवार्य लगाउनु पर्ने नीति अवलम्बन गरिनेछ ।
- कुनै पनि काम ठूलो वा सानो हुँदैन भन्ने भावको जागृत गराई कामको सम्मान गर्ने परिपाटीको निर्माण गर्दै स्वरोजगार उन्मुख जीवनशैली, उपयुक्त पारिश्रमिक र सामाजिक संरक्षण सहितको थप व्यवस्थापन गर्न नीति अवलम्बन गरिनेछ ।
- रोजगार सेवा केन्द्रको सञ्चालन तथा व्यवस्थापनमा थप प्रभावकारी बनाईनेछ ।
- कोही भन्दा कोही छैन कम, पालिकाको लागि एकदिन श्रम भन्ने नारा सहित यस गाउँपालिकामा रहेका जनप्रतिनिधी र कर्मचारीहरुलाई महिनामा १(एक) दिन विकास निर्माणका लागि श्रमदान गर्नुपर्ने नीति लिईनेछ । उक्त जनश्रमदानको अभिलेख राखी सार्वजनिक गरिनेछ ।
- दक्ष तथा सक्षम जनशक्तीको विकास गरी आन्तरिक रोजगारीको प्रवर्द्धन गर्न आवश्यक सीपमुलक तालिमको पहिचान गरि संघ तथा प्रदेश सरकारको समन्वयमा बेरोजगार व्यक्तिहरुलाई तालिम प्रदान गर्ने व्यवस्था मिलाईनेछ ।
- पालिका क्षेत्रमा कार्यरत मजदुरहरुको दक्षता, सीप, र अनुभवको आधारमा अभिलेखन गरी श्रम बैंकको स्थापना गरिनेछ । श्रम बैंकमा सूचीकृत मजदुरहरुलाई उनीहरुको दक्षता, सीप र अनुभवको आधारमा निजी तथा गैरसरकारी क्षेत्रसंगको समन्वयमा काममा लगाउने व्यवस्था मिलाईनेछ ।
- गाउँपालिका रोजगार रणनीति २०८० लाई अद्यावधिक गरी पूर्ण रूपमा कार्यान्वयनमा ल्याईनेछ ।

२. सामाजिक विकास

क) जनस्वास्थ्य तथा पोषण

- सुरक्षित सुत्केरी-सुरक्षित आमा, सुरक्षित जन्म बर्थिङ सेन्टर को अभियान सञ्चालन गरी यस गाउँपालिकालाई Zero Home Delivery गाउँपालिकाको रूपमा घोषणा गरिनेछ ।
- गर्भवती तथा सुत्केरीको साथी उपाध्यक्ष कार्यक्रमको तर्जुमा गरि गर्भवती र सुत्केरीको मनोबल उच्च राख्ने प्रयत्न गरिनेछ ।
- गाउँपालिकामा संचालित बर्थिङ सेन्टरहरुलाई अत्याधुनिक र सुविधा सम्पन्न बनाउनुको साथै बर्थिङ सेन्टरमा कार्यरत नर्सिङ स्टाफहरुलाई समय सापेक्ष तालिमहरुको व्यवस्था गरिनेछ ।
- नेपाल सरकारको नागरिक स्वास्थ्य बीमा कार्यक्रम सहज र सफल बनाउन म स्वस्थ मेरो गाउँपालिका स्वस्थ भन्ने कार्यक्रमको तर्जुमा गरी बिमा अभिकर्ताहरुलाई उत्प्रेरित गराईने छ ।

- पूर्ण खोपयुक्त गाउँपालिका घोषणा गर्ने लक्ष्यका साथ आवश्यक विभिन्न कार्यक्रमहरू सञ्चालन गरिनेछ ।
- ५ वर्ष मुनीका बालाबालिकाहरूमा पोषण स्थिती सुधार गर्न आमा समूहहरूलाई सक्रिय बनाउनेछ ।
- यूवा यूवतीहरूको लागि यौनरोग तथा सरुवा रोगहरूको नियन्त्रणका कार्यक्रम लगायत गाउँघर क्लिनिक संचालन कार्यक्रमलाई प्राथमिकताका साथ अघि वढाईने छ ।
- स्वास्थ्यमा हुन्छ धेरै हानी, नसुधारे खानपान र आनीबानी भन्ने नाराका साथ उग्ररूपमा बढीरहेको मधुमेह, उच्च रक्तचाप, श्वास प्रश्वास सम्बन्धि रोग, थाइराईड, क्यान्सर जस्ता नसर्ने रोगहरू नियन्त्रण गर्न विभिन्न किस्मका जनचेतनामुलक कार्यक्रमहरू सञ्चालन गरिनेछ ।
- भैरीकालिकाथुम स्वास्थ्यचौकीमा रगत परिक्षण केन्द्र स्थापना गरि रगत परिक्षण कार्यलाई व्यवस्थित बनाउन दक्ष जनशक्तीहरूको व्यवस्थापन गरिनेछ ।
- भैरीबी अस्पताल निर्माण कार्यको शुरुवात भैसकेको हुँदा उक्त अस्पतालबाट सेवा प्रारम्भ गर्न विशेषज्ञ डाक्टर सहितको जनशक्ति व्यवस्थापन गर्न पहलकदमी लिईनेछ ।
- गाउँबासीहरूलाई सेवा प्रवाह गर्दै क्यान्सर, मृगौला तथा मुटु रोगीहरूको लागी उपचारमा आर्थिक सहयोग गर्न कार्यक्रम तर्जुमा गरिनेछ ।
- जेष्ठ नागरिकहरूको घरघरमै गई घरदैलो स्वास्थ्य जाँच तथा उपचार कार्यक्रमहरू सञ्चालन गरिनेछ ।
- देशका ठूला निजी तथा सरकारी अस्पतालहरू सँग समन्वय गरेर निःशुल्क स्वास्थ्य शिविरको आयोजना गरिनेछ ।
- स्वास्थ्य क्षेत्रका मेरुदण्डका रूपमा रहेका स्थापित महिला स्वास्थ्य स्वयं सेविकाहरूलाई उच्च मनोबलका साथ समुदायमा काम गर्न प्रेरित गर्ने उद्देश्यले स्वयंसेविकालाई उत्प्रेरणा कार्यक्रम अन्तर्गत सम्पूर्ण महिला स्वास्थ्य स्वयंसेविकाहरूलाई गाउँकार्यपालिकाले तयार गरेको कार्यविधि अनुसार मासिक रूपमा उत्प्रेरणा स्वरूप प्रदान गर्दै आईरहेको प्रोत्साहन भत्तालाई निरन्तरता दिईनेछ ।
- हाल संचालनमा रहेका आधारभुत स्वास्थ्य ईकाइहरू जुम्लिकाबाडी, डाव, वडलम्जी कोटेस्वर, डोक्रा, दुईसल्ले र पानीपोखरालाई बर्थिङ्गमा स्तरोन्नती गर्न आवश्यक पहल गरिनेछ ।
- स्थानीय तहका सबै स्वास्थ्य केन्द्रबाट ५ वर्ष मुनीका बालबालिका सुनौला १००० दिनका आमा, जेष्ठ नागरिक, अपांगता भएका व्यक्तिहरूलाई घर दैलोमा पुगि निःशुल्क आधारभुत स्वास्थ्य सेवा उपलब्ध गराईनेछ ।
- ग्रामीण क्षेत्रको पोषण अवस्थामा सुधार ल्याउन गाउँपालिका तथा सबै विकास साझेदार निकायहरूको सहयोगमा सुनौला हजार दिनका आमा, बच्चा र किशोरीहरू रहेका विपन्न घरपरिवारहरूलाई पहिलो प्राथमिकता दिई बालमृत्युदर र मातृमृत्युदर र कुपोषण न्यूनीकरण गर्दै पोषण मैत्री टोल / बस्ती / वडा / स्थानीय तह घोषणालाई अभियानकै रूपमा सञ्चालन गरि सेवाको पहुँच र गुणस्तरमा जोड दिईने छ ।
- क्यान्सर, मृगौला, मुटुरोग, कडा शिघ्र कुपोषण लगायत गम्भीर प्रकृतिका नसर्ने रोगहरूको उपचारको लागि आवश्यक अनुदान सहयोग गर्ने नीति लिईनेछ । साथै गम्भीर प्रकृतिका

रोगहरुको नेपाल सरकारबाट अनुदान तथा निःशुल्क उपचार गर्ने व्यवस्थाको भरपुर उपयोग गरिनेछ ।

- हाम्रो चुनौतीको रुपमा रहेको HIV/AIDS, टिभी, महिलाहरुको पाठेघर खस्ने समस्या, मानसिक रोग लगायत अन्य घातक संक्रमणहरुलाई प्राथमिकतामा राखी समस्या समाधान गर्न पहल गरिनेछ
- प्रतिरोधात्मक, प्रवर्द्धनात्मक र उपचारात्मक सेवाको साथसाथै आयुर्वेदिक सेवाको प्रवर्द्धन, सेवाको विस्तार र परिवार नियोजन सेवाको पहुँच वृद्धि गरि प्रजनन अधिकारको सुनिश्चिता गरिने छ । साथै औषधालयको भवन निर्माणको लागि जग्गाको व्यवस्था गरिनेछ ।
- नेपाल सरकारबाट तोकिएअनुसार पोषणमैत्री, किशोर किशोरीमैत्री, अपाङ्गतामैत्री, सूचना प्रविधिमैत्री, स्वास्थ्य संस्थाको विकासमा जोड दिई पूर्ण खोपयुक्त बर्थिङ सेन्टर, गर्भपतन सेवा सञ्चालन भएका स्वास्थ्य संस्थाहरुको गुणस्तरीयता कायम राख्न आवश्यक पहल गरि समृद्ध महिला, सुखी महिलाको नारालाई व्यवहारमा अवलम्बन गरिने छ ।
- स्वास्थ्यकर्मीहरुको क्षमता विकास, रुपान्तरण तथा व्यवहार परिवर्तनका लागि उत्प्रेरणा जगाउने, मनोबल बढाउने, भ्रमण तथा प्रशिक्षणहरु सञ्चालन गरिनेछ ।
- गाउँपालिकाभित्र मानसिक स्वास्थ्य तथा मानसिक स्वास्थ्य समस्या भएका व्यक्तीहरुको पहिचान गरि मानसिक समस्या भएका व्यक्तीहरुलाई स्वास्थ्य संस्थाबाट दिईने उपचारको अलवा सि.एम.सी.-नेपाल लगायत विभिन्न संघ संस्थाहरुको सहकार्यमा मनोपरामर्श सेवा सञ्चालन कार्यलाई थप व्यवस्थित गरि निरन्तरता दिईनेछ । विद्यालय बालबालिकाहरुको मानसिक स्वास्थ्य कार्यक्रम, समुदाय स्तरमा मानसिक स्वास्थ्य सम्बन्धि जनचेतना मुलक कार्यक्रम संचालन गरिनेछ । साथै संघीय सरकार संगको साझेदारीमा २ जना सामुदायिक मनोसामाजिक कार्यकर्ता नियुक्त गर्न आवश्यक बजेटको व्यवस्था गरिनेछ ।
- मानसिक स्वास्थ्य समस्या भएका व्यक्तीहरुको लागि आवश्यक औषधीहरुको व्यवस्थापन पालिका मार्फत गरिनेछ ।
- भैरवी गाउँपालिका वडा नं ३ भूवाटाकुरामा आधारभूत स्वास्थ्य सेवा केन्द्र स्थापना गरिनेछ ।

ख) शिक्षा

- "Clean School, Green School" कार्यक्रम हाम्रो विद्यालय स्वच्छ र सफा शिक्षालय सञ्चालन अभियानलाई साकार पार्न विद्यालय परिसरमा वृक्षारोपण र सरसफाई वातावरण हराभरा बनाई विद्यालयलाई उत्कृष्ट शैक्षिक केन्द्रको रुपमा विकास गरिने छ ।
- बालविकास कक्षमा अध्ययनरत बालबालिकाहरुका लागि सिकाइमा अभिवृद्धि गराउन बालविकास केन्द्रको सञ्चालन र व्यवस्थापनको लागि अनुदान तथा सामग्री खरिदका साथै ECD Corner को स्थापना गरिनेछ ।
- सामुदायिक विद्यालयमा रहेका तालिम प्राप्त अनुभवी शिक्षक र शिक्षण नवप्रवेशी शिक्षकहरुको अनुभव साटासाट तथा क्षमता अभिवृद्धिको लागि Teacher Exchange Program र पालिका स्तरमा विषयगत समूहलाई क्षमता विकास तालिम सञ्चालन गरिनेछ

- सामुदायिक विद्यालयमा कार्यरत शिक्षकहरुको क्षमता अभिवृद्धि र शिक्षण सिकाइमा भइरहेका नवप्रवर्तनलाई शिक्षण सिकाइमा उपयोग गर्न कर्णाली प्रदेश सरकार, विभिन्न गैरसरकारी संघ - संस्थासँगको साझेदारीमा कार्यसम्पादन र नतिजामा आधारित भई विषयगत तालिमको व्यवस्था गरिने छ ।
- सामुदायिक विद्यालयलाई सूचना प्रविधीमैत्री बनाई शिक्षण सिकाइमा यसको सघन प्रयोग मार्फत विद्यार्थीलाई प्रविधि प्रति जागरुक बनाउन सामुदायिक विद्यालयमा Internet तथा Digital सिकाइ सामग्रीको पहुँचको विस्तार र आवश्यक प्राविधिक सहयोग उपलब्ध गरिनेछ । घुम्ती शिक्षकको अवधारणालाई कार्यान्वयनमा ल्याइने छ ।
- गाउँपालिकाभित्र अध्ययनरत विद्यार्थीहरुको अन्तर्निहित प्रतिभाको प्रष्फुटन र प्रतिस्पर्धात्मक क्षमताको विकास गर्न पालिका स्तरीय शैक्षिक तथा विज्ञान प्रदर्शनी, अन्तर विद्यालय अतिरिक्त क्रियाकलाप सञ्चालन र व्यवस्थापन गरिनेछ ।
- विद्यालयमा करार राहत, अस्थायी र स्वयंसेवक शिक्षकहरु नियुक्त गर्दा शिक्षक सेवा आयोगबाट बैकल्पिकमा सिफारिस भएका उम्मेदवारहरुलाई पहिलो प्राथमिकता दिइनेछ ।
- मूल्याङ्कन पद्धतिलाई थप व्यवस्थित र स्तरीकृत बनाई गाउँपालिका स्तरको शैक्षिक आधार तय गर्न गत शैक्षिक सत्रबाट लिइदै आएको आधारभूत तह उत्तीर्ण परीक्षालाई निरन्तरता दिदै आगामी वर्ष देखि कक्षा ८ को परीक्षा समेत गाउँपालिका स्तरमा सञ्चालन गरिएकोमा यसलाई थप प्रभावकारी बनाइनेछ ।
- विद्यालयको दैनिक समय तालिकालाई पाठ्यक्रमले निर्देश गरेबमोजिम प्रत्येक विषयमा तोकिएको पाठ्यघण्टा पूरा हुने गरी परियोजना र प्रयोगात्मक सिकाइका लागि अनुकूल बनाउन विद्यालयहरुलाई अभिमूखीकरण गर्ने नीति लिइनेछ ।
- उत्कृष्ट विद्यार्थी, शिक्षक र विद्यालयलाई मापदण्डका आधारमा पुरस्कृत गर्ने नीति लिइने छ ।
- आधारभूत तह कक्षा ६-८ र माध्यामिक तह कक्षा ९-१० मा स्वीकृत दरबन्दी राहत अनुदान कोटा नभएका विद्यालयहरुका लागि विशेष अनुदानको व्यवस्था गरिने छ ।
- उद्यमशिलता विकासका लागि व्यावसायिक शिपमुलक शिक्षाको शुरुवात गरिनेछ ।
- श्रोतको व्यवस्थापन गरि दलित, अपाङ्गता भएका तथा विपन्न, जेहेन्दार विद्यार्थीहरुका लागि उच्च शिक्षा, छात्रवृद्धि प्रदान गर्ने साथै निश्चित समय आफ्नो पालिकामा सेवा गर्ने शर्तमा चिकित्सक, ईन्जिनियर जस्ता विषयमा अध्ययनका लागि छात्रवृत्ति तथा अनुदान सहयोग गर्ने नीति बनाइनेछ ।
- गाउँपालिकाको समग्र शैक्षिक सुशासन कायम गर्न सरोकारवालाहरुको समन्वय, सहकार्य र साझेदारीमा शिक्षा नीति, ऐन, कानून तर्जुमा गरी कार्यान्वयनमा ल्याइनेछ ।
- माध्यमिक तह उत्तीर्ण गर्ने दलित, आर्थिक रुपमा विपन्न परिवारका विद्यार्थी तथा प्राविधिक विषयमा उच्च शिक्षा अध्ययन गर्ने विद्यार्थीलाई उच्च शिक्षाको लागि आवश्यक सहयोग स्वरुप छात्रवृत्ति उपलब्ध गराउन पहल गरिनेछ ।
- भैरबी गाउँपालिकाका सामुदायिक विद्यालयहरुबाट ४ जिपिए ल्याइ एसइइ पास गर्ने विद्यार्थीहरुलाई छात्रवृत्ति उपलब्ध गराउन पहल गरिनेछ ।
- विद्यालयमा उपलब्ध विद्यार्थी सङ्ख्याका आधारमा शिक्षक तथा कर्मचारीहरुको दरबन्दी मिलान तथा समायोजन गरिनेछ ।

- विद्यालयको कार्यसम्पादनलाई प्रभावकारी नतिजामूलक र उत्तरदायी बनाउन गाउँपालिकाबाट नियमित रूपमा अनुगमन, मूल्याङ्कन तथा पृष्ठपोषण गरिने छ ।
- साक्षरता, दिवाखाजा कार्यक्रमका लागि विभिन्न गैरसरकारी संघसंस्थासँग साझेदारीमा कार्यक्रम - सञ्चालन र आवश्यकताका आधारमा कार्यक्रम विस्तार गरिनेछ ।
- गाउँपालिका अन्तर्गतका विभिन्न सामुदायिक विद्यालयहरूको मौजुदा शिक्षक संख्यालाई आधार मानी शिक्षा ऐन, नियमावलीले निर्धारण गरेका शिक्षक दरबन्दी अपूग भएका विद्यालयलाई विषयगत शिक्षकको आवश्यकताका आधारमा कार्यविधि बमोजिम स्वयंसेवक शिक्षकको व्यवस्थापन गरिनेछ ।
- विद्यालयको आन्तरिक नियन्त्रण प्रणाली र आर्थिक अनुशासन कायम गर्न गाउँपालिकाबाटै सामुदायिक विद्यालयको आन्तरिक लेखापरीक्षण र आवश्यक प्राविधिक सहयोग उपलब्ध गराउने नीति लिइनेछ ।
- गाउँपालिकाले विद्यालयका प्रधानाध्यापकसँग र प्रधानाध्यापकले शिक्षककर्मचारीसँग कार्यसम्पादन / करार गरी कार्यजिम्मेवारी बोधलाई सुदृढ गरिने छ ।
- सामुदायिक विद्यालयको शैक्षिक सुधारको लागि प्रधानाध्यापक नियुक्ति गर्दा शैक्षिक योग्यता, पेशागत दक्षता तथा प्रशासकीय कार्यकुशलतालाई अभिवृद्धि गर्न प्रतिस्पर्धात्मक प्रणालीको विकास गरिने छ ।
- जनसंख्या, भूगोल, विद्यार्थी संख्याको आधारमा विद्यालयहरू समायोजन गरिनेछ ।
- प्रत्येक विद्यालयहरूमा विद्युतको आपूर्ति गरि कम्प्यूटर प्रणाली जडान गरिनेछ ।
- स्थानीय पाठ्यक्रम शैक्षिक क्यालेण्डर तथा विद्यालय लाइ आवश्यक पर्ने शैक्षिक सामग्री व्यवस्थापनका लागि अनुदानको व्यवस्था मिलाइनेछ ।
- विद्यालय खेलकुद कार्यक्रमलाई आधारभुत तहबाटै शुरुवात गरिनेछ ।
- संघीय अनुदानका विद्यालय कर्मचारीहरूको सेवा सुविधामा पालिकाको पनि साझेदारी गरिनेछ ।

ग) खानेपानी तथा सरसफाइ

- “स्वच्छ र सफा पिउने पानी स्वस्थ जिन्दगानी :” भन्ने नारालाई सफल पार्न गाउँपालिकाका सबै बस्ती र समुदायमा एक “घर एक धारा” को नीति अनुरूप स्वच्छ र सफा पिउने पानी लाई उच्च प्राथमिकता साथ अगाडी बढाईने कार्यलाई निरन्तरता दिईनेछ ।
- गाउँपालिकाकै गौरबको रूपमा रहेको मजुवा खानेपानीको निर्माण कार्यलाई निरन्तरता दिदै व्यवस्थित बनाउनका लागि विभिन्न सरोकारवालाहरू संग आवश्यक पहल गरिनेछ ।
- खानेपानीको मुहान संरक्षण तथा सुरक्षित खानेपानीको लागि जनचेतनामूलक कार्यक्रम संचालन गरिनेछ । साथै मुहान दर्ता र अभिलेखिकरणलाई व्यवस्थित गरिने छ ।
- पालिका स्तरीय खानेपानी बोर्ड गठन गर्न आवश्यक कार्यविधि तयार गरिनेछ ।
- खानेपानीको अभाव भएका वस्तीहरूमा स्वच्छ खानेपानीको सुविधा, फोहोरमैला व्यवस्थापन गर्ने, खानेपानीको शुद्धीकरण गरेर मात्र पिउने, सरसफाईमा ध्यान दिने संस्कारको विकास गरिने छ ।
- संघीय सरकार र प्रदेश सरकार वाट प्राप्त हुने विशेष अनुदानलाई खानेपानी आयोजना निर्माण तर्फ केन्द्रित गर्दै खानेपानी समस्याको समाधान गरिने छ ।
- बहुवर्षिय खानेपानी आयोजना सञ्चालन गर्न विभिन्न गैरसरकारी संस्था सँग समन्वय र सहकार्य गरी आर्थिक तथा प्राविधिक स्रोतको खोजी गरिने छ ।
- गाउँपालिका भित्र उत्पादन हुने फोहोरमैला व्यवस्थापन गर्न आवश्यक नीति लिइने छ ।
- खानेपानी उपभोक्ता समितिहरूलाई वातावरण तथा सरसफाई प्रति उत्तरदायी बनाइने छ ।

- गाउँपालिका भित्र सञ्चालित अधुरा रहेका विभिन्न खानेपानीका योजनाहरूको कार्य सम्पन्न गर्न विभिन्न संघसंस्था, संघीय सरकार, प्रदेश सरकार र सरोकारवाला निकायहरूसँग समन्वय गरिनेछ
- पालिकाको खानेपानी सरसफाइ तथा स्वच्छता ऐन र दिगो विकास लक्ष्य नं ६ बमोजिम सन् २०३० सम्म सबैका लागि दिगो र सुरक्षित खानेपानीको आपूर्ति व्यवस्था सुनिश्चित गर्न निर्माण गरिने खानेपानी योजनाहरू एक घर, एक धाराको निति र अवधारणा बमोजिम निर्माण गरिनेछन् ।
- खानेपानी योजनाहरूको दिगो व्यवस्थापन अहिलेको प्रमुख चुनौतिका रूपमा रहेको छ । यो समस्या समाधान गरी उपभोक्ताहरूमा योजनाको अपनत्वको भावना बिकास गरि योजनाको दिगोपना र सुचारुपनको व्यवस्थापन गर्न पालिकामा खानेपानी सरसफाई तथा स्वच्छता ईकाई स्थापना र सम्पर्क व्यक्तिको व्यवस्थाका साथै नगर भित्रै पानी परिक्षण प्रयोगशाला स्थापना गरि गुणस्तर परिक्षणको व्यवस्था मिलाइने छ ।
- पालिकाले जलउपयोग गुरुयोजना अनुसार प्राथमिकीकरण भएका विद्यमान सबै खाले खानेपानी, सिँचाई तथा बहुउपयोगी लगायतका जलस्रोतसँग सम्बन्धित योजनाहरूको सञ्चालन तथा व्यवस्थापकीय अवस्था अद्यावधिक गरी सबै समितिहरूलाई खानेपानी सरसफाइ तथा स्वच्छता ऐन बमोजिम दर्ता एवम् अद्यावधिक र नवीकरण गर्ने व्यवस्था मिलाई पालिका स्तरमा V-WASH Plan मार्फत खानेपानी सरसफाइ तथा स्वच्छता क्षेत्रको सूचना व्यवस्थापन प्रणाली स्थापना गरिनेछ ।
- पृथ्वी सबै जीवको साझा घर हो, त्यसैले जलाधार क्षेत्र र जैविक विविधताको संरक्षण गर्नु हाम्रो दायित्व हो । यसका लागि जैविक विविधता तथा वातावरण संरक्षण सम्बन्धि आवश्यक नीति तथा कानूनको निर्माण गरी सोहि अनुसार जलाधार क्षेत्रको विकास तथा जैबिक विविधता संरक्षण गर्दै पानीका श्रोतको संरक्षण तथा पुनरभरण अभियान सञ्चालन गरिनेछ ।
- योजनाको दिगोपनाका लागि पानी महसुल संकलन र परिचालन महत्वपूर्ण पक्ष हो, त्यसैले “प्रयोग गरौं खेर गएको पानी, करेसाबारी प्रवर्द्धन गरी बढाऔं आमदानी” भन्ने नारा तय गरी निजी धारा निर्माण भएका टोलमा एक घर, एक करेसाबारी र कृषि पाठशाला अभियान सञ्चालन गरिने छ ।
- पालिकामा रहेका रुग्ण आयोजनाहरूको पहिचान गरि आवश्यकता अनुसार मर्मत सम्भार गरि पुनः संचालन गरिनेछ ।

घ) महिला, बालबालिका तथा जेष्ठ नागरिक

- विज्ञान प्रविधि, तथा शिक्षाको उच्चतम विकास भएको २१ औं शताब्दीमा समेत चेलीवेटी बेचबिखन, लागू औषध तथा दुर्व्यसनी, अवैध मदिरा नियन्त्रण, बोक्सीको आरोप, घरेलु हिंसा तथा यातना, बालविवाह, बहुविवाह, निकृष्ट बालश्रम, जातीय विभेद तथा छुवाछुत, लैंगिक हिंसा, अमानवीय दुर्व्यवहार जस्ता समाजमा जरा गाडेर बसेका कुरिती, कुसंस्कार, प्रचलनबाट मुक्त, सभ्य र सु-संस्कृत स्थानीय तह घोषणाका अभियानहरूलाई प्रभावकारी रूपमा विभिन्न कार्यक्रमकासाथ अगाडि बढाईने छ । सो को लागि व्यापक प्रचार प्रसार र जनचेतनामुलक कार्यक्रमहरू सञ्चालनलाई निरन्तरता दिईनेछ ।
- गाउँपालिकामा बसोबास गर्ने दलित, विपन्न जनजाती, महिला, बालबालिका, जेष्ठ नागरिक, अपांगता भएका विभिन्न लक्षित वर्ग, समुदायका लागि कुल अनुदानको कम्तीमा १० प्रतिशत बजेट विनियोजन गरी उनीहरूसँग स्थानीय सरकारको अन्तरसम्बन्ध, आत्मीयता साथित्वभाव कायम गरि सेवा प्रवाह गर्न वा गुनासो र समस्याहरू सुन्ने वातावरणका लागि बालबालिका / जेष्ठ नागरिक / युवाहरूसँग अध्यक्ष कार्यक्रम, द्वन्द्व पिडित / एकल महिला / किशोरी / गर्भवती / सुत्केरी आमासँग उपाध्यक्ष भेटघाट तथा विपन्न दलित जनजाति वर्ग सँग स्थानीय सरकार जस्ता जनतासँग साक्षतकार हुने कार्यक्रमहरू सञ्चालन गरिनेछ ।
- विभिन्न सहयोगी निकायहरूको साझेदारी र बजेट मार्फत महिला, दलित, विपन्न, जनजाती, अपांगता, जेष्ठ नागरिक, यूवा, बालबालिका, किशोर किशोरी, लैंगिक हिंसा र विभेदमा परेका, मानसिकरूपमा विक्षिप्त भएका,

पिडित र सिमान्तकृत समुदायहरूको उत्थान र स्थानीय शासनमा पहुँच सुनिश्चित गर्ने, मनोपरामर्श सेवा उपलब्ध गराउने लगायतका कार्यक्रम मार्फत उक्त वर्गको संरक्षण, उपचार तथा, मूलप्रवाहीकरण अभियानहरूलाई निरन्तरता दिइनेछ ।

- जेष्ठ नागरिकहरूको सम्मानजनक बसाई, खानपान, सुरक्षा, औषधी उपचार आवश्यक कानून र नीति बनाई लागू गरिनेछ । सम्पूर्ण सेवा प्रवाहमा उहाँहरूलाई अग्रभागमा राखी सुविधाहरू उपलब्ध गराउने र उहाँहरूको ज्ञान र अनुभवलाई उपयोगमा ल्याइने छ ।
- लैंगिक समानता तथा सामाजिक समावेशीकरण, मूलप्रवाहीकरण, रणनीति र सो सम्बन्धि कार्ययोजनाका आधारमा गाउँपालिका भित्रका यौनिक तथा लैंगिक अल्पसंख्यक महिला दलित, जेष्ठ नागरिक, बालबालीका, अपाङ्गता भएका व्यक्तिहरूको तथ्यांक व्यवस्थित गरि लैंगिक, जातिय, वर्गिय विभेद रहित समतामूलक, समन्यायीक र समृद्ध गाउँपालिका निर्माण अभियानलाई निरन्तरता दिइनेछ ।
- घरेलु हिंसा जोखिममा परेका महिला, मानव बेचबिखन ओसारपसार, साईवर, अपराधसँग जोडिएर हुने घटनामा परेका व्यक्ति मात्र नभई सम्पूर्ण लक्षित तथा पिछडा वर्गहरूको आर्थिक एवं सामाजिक सशक्तीकरणका साथै विभेद रहित समाज निर्माणका लागि साझेदारी निकायहरूको हातेमालोमा विभिन्न कार्यक्रमहरू सञ्चालन गरिनेछन् ।
- स्थानीय तह देखिनै बाल अधिकारको संरक्षण, सम्बर्द्धन र बाल विकास गरि सुनौलो भविष्यका आशा र भरोसा मानिने बालबालिकाहरूका लागि बाल क्लब, बाल सञ्जाल गठन गरी सञ्चालन तथा स्थानीय शासन प्रणालीमा बालसहभागीता वृद्धि गर्दै २०८४ सम्ममा यस गाउँपालिकालाई बालमैत्री स्थानीय शासन घोषणाको अभियानलाई मुर्तरूप दिइनेछ ।
- बालअधिकार तथा बाल संरक्षणका लागि स्थानिय बाल अधिकार समिति मार्फत विविध कार्यक्रम सञ्चालन गरिनेछ ।
- बालबालिका पुनस्थापना केन्द्र, जेष्ठ नागरिक आश्रय केन्द्र, असक्त स्याहार केन्द्र स्थापना तथा सञ्चालन गर्न संघीय सरकार तथा प्रदेश सरकारसँग पहल गरिनेछ ।
- बालबालिकामा लगानी ल्याउँछ सुनौलो बिहानी भन्ने नाराको साथ बालमैत्री स्थानीय शासनलाई अबलम्बन गर्दै बजेट विनियोजन गरी कार्यक्रम सञ्चालन गरिनेछ ।
- बाबुआमा विहिन बालबालिका संरक्षण कार्यक्रमलाई निरन्तरता दिइनेछ ।
- "गृहिणी महिलामा लगानी, सुनिश्चित भविष्यको थालनी" भन्ने नाराको साथ कर्णाली प्रदेश सरकारसँगको साझेदारीमा गृहिणी महिला सशक्तीकरण कार्यक्रम अन्तर्गत गृहिणी महिला लक्षित विभिन्न तालिम कार्यक्रमहरू सञ्चालन गरिनेछ ।
- बालविवाह, बहुविवाह, दाइजोप्रथा जातीय छुवाछुत, अनमेल विवाह, बोक्सी प्रथा तथा सामाजिक कुरीति, कु-संस्कार एवं रुढिबादी परम्पराको अन्त्य गर्न सास्कृतिक सुधार कार्यक्रमलाई बालक्लव मार्फत सञ्चालन गरिनेछ ।
- विहेवारी", बीस वर्ष पारीभन्ने अभियानका साथ बालविवाह विरुद्धको कार्यक्रम सञ्चालन गरिने छ । "
- टुहुरा तथा दलित विद्यार्थीको सहारा अध्यक्ष कार्यक्रमको तर्जुमा गरिनेछ ।
- वडा अध्यक्षहरू संग अपाङ्ग बालबालिका कार्यक्रम संचालन गरिने छ ।
- किशोरीहरूको बहुआयामिक विकासका लागि जीवन उपयोगी सीप सम्बन्धी कार्यक्रमहरू सञ्चालन गरिनेछ ।
- एकल महिला लक्षित जिविकोपार्जन सम्बन्धी कार्यक्रम सञ्चालन गरिनेछ ।
- फरक क्षमता भएका व्यक्तिहरूलाई प्रकृति अनुसारको परिचयपत्र वितरण गरी सीपमूलक तथा क्षमतामूलक कार्यक्रमहरू सञ्चालन गरिनेछ ।

- आर्थिक अवस्था कमजोर भएका अपाङ्गता वर्गको अभिभावकको छोरा छोरी तथा विद्यार्थीहरूमा शैक्षिक सहयोग प्रदान गरिनेछ ।
- गाउँपालिका भित्र महिला हिंसा न्यूनीकरणका लागि आवश्यक कार्यक्रम ल्याइनेछ ।
- महिलाहरूलाई स्वावलम्बी बनाउन आवश्यक सीप विकासका कार्यक्रम ल्याइनेछ ।
- महिलाहरूको प्रतिस्पर्धात्मक क्षमता विकास र सशक्तीकरणको लागि विविध कार्यक्रम सञ्चालन गरिनेछ ।
- लैङ्गिक उत्तरदायी बजेट तयार गरी लैङ्गिक समानता र सामाजिक समावेशीकरणको नीतिलाई मूलप्रवाहीकरणमा ल्याइनेछ ।
- लैङ्गिक तथा यौनजन्य दुर्व्यवहार निवारणका लागि आचारसंहिता पूर्ण पालना गरि कुनै पनि कार्यालय वा सार्वजनिक स्थलमा हुने यौनजन्य दुर्व्यवहारहरू न्यूनीकरणका लागि पहल गरिनेछ ।
- जेष्ठ नागरिक सञ्जाल गठन गरी अन्य आवश्यक क्रियाकलापहरू सञ्चालन गरिनेछ ।
- बाल दिवस, नारी दिवस, लैङ्गिक हिंसा विरुद्धको १६ दिने अभियान जस्ता दिवसीय कार्यक्रमहरू सञ्चालन गरि मनाइने छ ।
- महिला, बालबालिका, जेष्ठ नागरिक, फरक क्षमता भएका व्यक्ति, आदिवासी, जनजाति, दलितको उत्थान तथा सीमान्तकृत समुदायको अधिकार, सेवा सुविधा, क्षमता विकास र समान अवसरका लागि विशेष प्राथमिकताका साथ योजना तथा कार्यक्रमहरू सञ्चालन गरिनेछ ।

ड युवा तथा खेलकुद :

- गाउँपालिका स्तरीय खेलमैदान निर्माण गरिने छ । साथै बस्ती स्तरीय खेलकुद मैदान निर्माण कार्यक्रम ल्याइने छ ।
- गाउँपालिका क्षेत्रभित्रका युवाहरूलाई खेलकुदको क्षेत्रमा क्रियाशील गराउन राष्ट्रपति रनिङ शिल्ड लगायतका विविध खेलकुद कार्यक्रमहरू आयोजना गरिनेछ ।
- गाउँपालिका क्षेत्रभित्रका युवाहरूको सिर्जनशीलता विकासको लागि युवा क्लवहरूलाई क्रियाशील गराउन आवश्यक सहयोग गरिनेछ ।
- एक वडा एक खेल मैदान निर्माण कार्यलाई अगाडी बढाइने छ ।
- विद्यालय तहदेखि नै खेल प्रतिभा प्रस्फुटनको वातावरण निर्माण गर्न विद्यालयलाई खेल सामग्रीहरूको व्यवस्थापन गरिनेछ । भैरवी गाउँपालिका खेलकुद विकास समितिको सक्रियतामा अध्यक्ष कप लगाएत अन्य खेल प्रतियोगिताहरू सञ्चालन गरिनेछ । प्रादेशिक तथा राष्ट्रिय खेलकुदमा राम्रो स्थान ल्याउने खेलाडिहरूलाई आर्थिक सहयोग सहित पुरस्कृत गरिनेछ । लक्षित वर्गका योजना, कार्यक्रम छनौट प्राथमिकीकरण, कार्यान्वयन तथा अनुगमन लक्षित समुहबाट नै गर्ने परिपाटीको थालनी गरिनेछ ।
- प्रत्येक वडाहरूमा योग साधना केन्द्र स्थापना गर्ने कार्यक्रम तर्जुम गरिनेछ ।

३) पूर्वाधार विकास

क) बस्ती विकास, आवास तथा भवन

- अध्यक्षसंग जनता आवास कार्यक्रम अन्तर्गत पालिका क्षेत्र भित्र खरको छाना तथा माटे ढलान भएका घरहरूलाई सुधार गरिनेछ ।
- गाउँपालिकाको केन्द्र रहेको भैरीकालिकाथुम, डाँडीमाडी बजार, सिलङ्गी बजार, खम्बागाडे बजार, गाबुगौँडा, पानीपोखरा र पुष्पलाल मध्यपहाडी राजमार्ग आसपास लगायत गाउँपालिका क्षेत्रभित्र बस्ती वढिरहेकोको अन्य उपयुक्त स्थानहरूको पहिचान गरि भविष्यमा बस्ती विकास बढ्दै जाने

सम्भावनालाई मध्यनजर गर्दै यस क्षेत्रको योजनाबद्ध विकासको लागि एकीकृत शहरी विकास योजना तयार गरि कार्यान्वयनमा ल्याइनेछ ।

- गाउँपालिका क्षेत्रमा नयां घर निर्माण गर्दा नक्सापास सहित भवन निर्माण सम्बन्धी मापदण्ड २०७२ लाई पूर्ण रुपमा पालना गर्न अभिप्रेरित गरिनेछ ।
- भैरबी गाउँपालिका क्षेत्रमा रहेको सार्वजनिक जग्गाको अभिलेख तयार गरिनेछ ।
- भवन निर्माण कार्यलाई व्यवस्थित गर्न गाउँपालिकाको भवन निर्माण आचारसंहिता बनाई लागु गरिनेछ ।
- गाउँपालिकाको प्रशासकीय भवन र आवाशीय भवन निर्माण कार्यलाई द्रुत रुपमा अगाडि बढाइनेछ ।
- जोखिममा परेका बस्ति र छरिएर रहेका विकट बस्तिलाई एकीकृत बस्ति विकासको अवधारणा अघि सारिनेछ त्यसका लागि आवश्यक बजेट संघीय तथा प्रदेश सरकारसंग माग गरिनेछ ।
- भौतिक विकासलाई आर्थिक विकाससंग जोडदै रोजगारी सृजना गर्ने प्रत्येक जनसमुदाय लाभान्वित हुने र योजनाको प्रकृति हेरी ह्याभि इक्यूमेन्टको प्रयोग नहुने योजनालाई उपभोक्ता समितिमार्फत संचालन गर्ने र यस्ता उपभोक्ता समिति गाउँपालिकामा दर्ता गर्ने व्यवस्था मिलाइनेछ ।
- विकास निर्माण गर्दा वातावरणीय पक्षलाई ध्यानमा राखी जैविक विविधता र पर्यावरणमा प्रतिकूल असर नपर्ने गरी गरिनेछ ।
- स्मार्ट भिलेजको अवधारणा बमोजिम स्थानीय बजारलाई सुविधासम्पन्न बनाउन आवश्यक पर्ने पूर्वाधार सडक, खानेपानी, विद्युत, फोहोरमैला व्यवस्थापनलाई प्राथमिकतामा राखिनेछ र गाउँपालिका क्षेत्रमा उपयुक्त स्थान पहिचान गरि ल्याण्डफिल्ड साइडको व्यवस्थापन गरिनेछ ।
- निर्माण तर्फका पूर्वाधारको गुणस्तर कायम गर्न नियमित अनुगमन प्राविधिक क्षमता विकास थप जनशक्ति व्यवस्थापन गरिनेछ ।
- निर्माण पुरा हुन नसकेका अधुरा रहेका विद्यालय भवनको निर्माण सम्पन्न गर्ने र प्रत्येक वडा कार्यालयको भौतिक संरचना स्तरोन्नती गरिनेछ ।

ख) स्थानीय सडक निर्माण तथा मर्मत

- ग्रामीण सडकहरुको स्तरोन्नती गर्दा अनिवार्य रुपमा नाली निर्माण गर्नुपर्ने नीतिलाई कडाइका साथ कार्यान्वयनमा ल्याइनेछ ।
- विकासको मुख्य आधार, दिगो पूर्वाधार भन्ने अभियानलाई सार्थक बनाउन आगाडी वढाउँदै पूर्वाधार निर्माणमा दिगोपना सुनिश्चित गरिनेछ ।
- ग्रामीण सडकहरुको स्तर निर्धारण तथा मापदण्ड तयार गरी सबै सडकहरुको लगतकट्टा गर्न पहल गरिनेछ ।
- गाउँपालिका केन्द्र देखि वडा कार्यालय सम्म जोड्ने सडकहरुलाई स्तरोन्नती गर्दै लगिनेछ ।
- गाउँपालिका भित्रका सडकहरुलाई मापदण्ड अनुसारको स्तरोन्नतीको कार्यलाई प्रभावकारी बनाइनेछ
- गाउँपालिकाको सडक गुरुयोजना बनाइ सडकको स्तर विभाजन गरी निर्माण कार्यलाई प्राथमिकताका साथ अगाडि बढाइनेछ ।
- हालसम्म ट्रयाक निर्माण भएका वडा स्तरका मुख्य तथा सबै शाखा सडकहरुको स्तरोन्नती गरीदै लगिनेछ ।

- हरित सडकको अवधारणा अनुसार सडक किनाराहरुमा उपभोक्ताहरुको सहभागितामा वृक्षारोपण गर्ने कार्य अडाढि वढाईनेछ ।
- गाउँपालिका भित्र रहेका ग्रामीण सडक क्षेत्रलाई क्रमिक रुपमा विकासका पूर्वाधारहरु निर्माण गरी सहरीकरण गरिनेछ ।
- आवश्यकता पहिचान गरी झोलुङ्गेपुल तथा सडकपुलहरुको सम्भाव्यता अध्ययन गरी निर्माणको कार्य अगाडि वढाईनेछ ।
- गाउँपालिका भित्रका मुख्य सडकलाई १२ महिना सवारी साधन चल्ने बनाईनेछ र त्यसका लागि बाटो ग्राभेल गर्ने र पटक पटक सरसफाई गर्न आफ्नै क्षमतालाई पुर्ण रुपमा प्रयोग गर्ने नीति लिइएको छ ।
- गाउँपालिकाको मुख्यसडक शहिदगेट-डाडीमाडी- कुसापानी-भोटेगढी सडकलाई कालोपत्र गर्न डिपिआर भैसेको हुंदा सडक डिभिजन मार्फत भौतिक पुर्वाधार मन्त्रालयमा आवश्यक बजेट विनियोजनको लागि पहल गरिनेछ ।
- गाउँपालिका भित्रका सडकहरु भिरखेत शिरस्थान नाभिस्थान जाहरमाडी सडक, वडाकार्यालय चिन्तेमय सडक, चगत्रा डाडीमाडी सडक, सिलङ्गी बालेकाडा भैसिकाटे डाडा चामुण्डा सडक, डाडीमाडी गौनी बहाचौर कुटी सडक, सोल्टीमोड कुटी सडक, पुरिकावारी डाडासर, कडेनी महाबु सडक, चगत्रा गोरथान गडाज्यूला कृषि सडक, मान्म पानीपफखरा कृषि सडक, पञ्चदेवल टुनीपाटा सडक, काटेछडा गडाज्यूला सडक, कालिका बजार कालासामा सडक, दुधापोखरा झारल खर्क सडक, बाँझथला महतारागाउँ , खम्बागाडे काँचापाते सडक, चिन्तेमय शहिदगेट कृषि सडक, कालिका बजार स्याउले चामुण्डा सडक, डाँडीमाडी तिरुवाटोल सडक, डाडीमाडी सैनचौर सडक, गल्लापानी सैनचौर सडक, तोरीमुल कुटी सडक, गावुगौडा मान्म सडक र भैरी सुन्नलारुख बुढाना दुस्का दलितटोल सडक सम्पूर्ण ग्रामीण सडकहरुलाई स्तरोन्नी गरिनेछ ।
- हरित सडकको अवधारणालाई अवलम्बन गर्दै सडक छेउछाउ वृक्षारोपण गर्ने नीति अवलम्बन गरिनेछ । कृषि सडक र हरित सडकको विस्तारमा जोड दिइनेछ ।
- भैरबी गाउँपालिका भित्र रहेका महत्वपूर्ण सडकहरुमा सडक मर्मत कार्यकर्ताहरुको व्यवस्थापन गर्न आवश्यक कानुन निर्माण गरी कार्यान्वयनमा ल्याइनेछ ।

ग) विद्युत तथा बैकल्पिक उर्जा

- विद्युत प्रसारणको क्षमता हेरी विद्युत प्रसारण लाईन तथा ट्रान्सफर्मरको क्षमतामा वृद्धिमा पहल गरिनेछ ।
- गाउँपालिकाका विद्युत सेवा नपुगेका बस्तीहरुमा यथाशिघ्र विद्युत सेवा पुर्याउनका लागि सम्बन्धित निकायहरुमा पहल गरिनेछ ।
- गाउँपालिका क्षेत्रका सार्वजनिक चोक तथा स्थानहरुमा सौर्य बत्ती जडान गर्ने कार्यलाई निरन्तरता दिइनेछ ।
- गाउँवासीहरुलाई सौर्यउर्जा उत्पादनलाई प्रोत्साहन गरी उज्यालो गाउँपालिका अभियान सञ्चालन गरिनेछ ।

घ) सूचना, संचार तथा प्रविधि

- नेपाल टेलिकम लगायत अन्य सेवा प्रदायकसंगको सहकार्यमा ग्रामीण क्षेत्रका सबै स्थानहरूमा गुणस्तरीय मोबाइल फोन, ईन्टरनेट सेवाको सुनिश्चितताको लागि पहल गरिनेछ ।
- सूचना र प्रविधिको मध्यमबाट गाउँपालिकामा सेवाग्राहीको गुनासो सम्बोधन गरिने परिपाटीको विकास गरिनेछ ।
- गाउँपालिकाका सबै वडाहरूलाई प्रविधिमैत्री बनाउन वडा कार्यालयहरूमा कार्यरत कर्मचारीहरूलाई आवश्यकता अनुसारको क्षमता विकास गरिनेछ ।
- यूवा पुस्तालाई सक्षम र सबल बनाउनका लागि सूचना सञ्चार प्रविधिको उपयोग गरिनेछ ।
- गाउँपालिका र वडा कार्यालयहरूलाई सूचनामैत्री कार्यालयको रूपमा विकास गरी नागरिकको सूचनाको हकको सम्मान गरिनेछ ।
- गाउँपालिकामा रहेका सबै सार्वजनिक सेवा प्रवाहलाई आम नागरिक सामु सु-सूचित बनाउन आवश्यक व्यवस्था मिलाईनेछ ।
- जनप्रतिनिधि र कर्मचारीहरूलाई सूचना प्रविधि मैत्री बनाउन तालिम तथा अभिमुखीकरण कार्यक्रमहरू संचालन गरिनेछ ।
- कार्यालयमा आवश्यक सफ्टवेयर संचालनमा ल्याई पेपरलेस पालिका बनाउन जोड दिईनेछ ।
- सेवा प्रवाहलाई अझै व्यवस्थित बनाउन नयाँ प्रविधि संग जोडिदै त्यसलाई विस्तार गर्दै लगिनेछ ।
- विभिन्न सरकारी तथा गैरसरकारी संघसंस्थाहरूको सहकार्यमा सूचना प्रविधिमा आधारित- सार्वजनिक सेवा विस्तार तथा ज्ञानमा आधारित उद्यमशीलता प्रवर्द्धन कार्यक्रमहरू सञ्चालन गरिनेछ ।
- "स्थानीय शासन कार्य सम्पादन मूल्याङ्कनका सूचकहरूमा सुधार ल्याउन अभिमुखीकरण " कार्यक्रमहरू सञ्चालन गरिनेछ, जसले पालिकालाई उत्कृष्ट पालिका बनाउने दिशामा सहयोग पुऱ्याउनेछ ।
- गाउँपालिकामा जडान भएका विद्युतिय हाजिरी प्रणालीमा देखिएको समस्याहरू समाधान गरिनेछ ।
- गाउँपालिकामा रहेको स्थानीय सर्भरको प्रयोगलाई प्रभावकारी बनाइनेछ, र सबै महत्वपूर्ण दस्तावेजहरू आफ्नै सर्भरमा डिजिटल रूपमा संग्रह गरिनेछ ।
- कार्यालय तथा विद्यालयहरूमा प्रयोग हुने Microsoft Office, Email, Internet, Operating System लगायतका सामान्य समस्याहरू समाधान गर्न प्राविधिक सहायता सेवा स्थापना गरिनेछ ।
- विद्युतिय सेवाका लागि आवश्यक पर्ने सूचना प्रविधि पूर्वाधारहरू :जस्तै)UPS, नेटवर्किंग, हार्डवेयर (को विकास गरिनेछ ।
- गाउँपालिकाबाट सञ्चालित विकास निर्माण तथा जनसरोकारका विषयवस्तुहरूलाई तथ्यमा आधारित सकारात्मक रूपमा प्रचार गर्न स्थानीय सञ्चार माध्यमहरूलाई प्रोत्साहन गरिनेछ ।
- सूचना प्रवाह सहज बनाउन पालिकामा डिजिटल डिस्प्ले बोर्ड जडान गरिनेछ ।
- सञ्चारको पहुँच नपुगेका वडाहरू तथा सामुदायिक विद्यालयहरूमा इन्टरनेट सेवा विस्तारको लागि नेपाल टेलिकम तथा अन्य सेवा प्रदायक संस्थाहरूसँग समन्वय गरी उच्चस्तरीय इन्टरनेट जडानका लागि पहल गरिनेछ ।

४) वन तथा वातावरण

क) वन, हरियाली तथा जैविक विविधता

- गाउँपालिका क्षेत्रभित्र रहेको सरकारी तथा सामुदायिक वनको संरक्षण गर्न उपभोक्ता समितिलाई क्रियाशिल बनाईनेछ ।
- गाउँक्षेत्रका सामुदायिक तथा सरकारी वनको संरक्षण गर्दै वृक्षारोपण कार्य अगाडि बढाईनेछ । पालिकाको उपयुक्त स्थानहरूमा वन नर्सरीको स्थापना गरिनेछ ।
- सामुदायिक वनहरूलाई पालिकाको संग समन्वय गर्नको लागि पहल गरिनेछ ।
- पालिकाका उपयुक्त स्थानहरूमा आवश्यकता अनुसार जडीवुटी विकास कार्यक्रम तथा भूसंरक्षण कार्यक्रम संचालन गरिनेछ ।
- डढेलो लगायत वन विनास प्रति नागरिकलाई सचेत गराई वन संरक्षणमा सबैलाई सहभागिता गराइनेछ ।
- सामुदायिक वन व्यवस्थापन नीतिलाई सहयोग पुग्ने खालका कार्यक्रमहरू कार्यान्वयन गरी सामुदायिक वन उपभोक्ता समुहहरूको क्षमता विकासका कार्यक्रमहरूको तर्जुमा गरिनेछ ।
- पहिरो गएको स्थान तथा पहिरोको जोखिम रहेको स्थानमा आवश्यक पूर्वाधार निर्माण गरी क्षती न्यूनीकरण गर्ने उपाय अवलम्बन गरिनेछ ।
- सामुदायिक वन क्षेत्रका उपभोक्ताहरूको भेला गरी उपभोक्ता समितिको गठन तथा क्षमता अभिवृद्धिलाई प्राथमिकता दिई निरन्तरता दिईनेछ ।
- सामुदायिक वनहरूमा कबुलियती वन बनाउने नीति तथा कार्यक्रम तर्जुमा गरिनेछ ।

ख) भू-संरक्षण, जलाधार व्यवस्थापन

- वृक्षारोपण र तारवार लगाई गाउँपालिका क्षेत्रभित्रका जलाधार संरक्षण गर्ने तथा परम्परागत शैलीका पानी भकारी निर्माणका लागि आवश्यक योजना सञ्चालन गरिनेछ ।
- भिरालो भूचोटका कारण हुनसक्ने वाढी, पहिरो, भूक्षय जस्ता प्राकृतिक प्रकोपको जोखिम लाई न्यून गर्न दिगो भू-संरक्षण नीति अवलम्बन गरिनेछ ।

ग) वातावरण तथा फोहरमैला व्यवस्थापन

- सफा र सुन्दर भैरवी, हराभरा र स्वच्छ भैरवी भन्ने नारासहित वातावरण संरक्षणका विविध कार्यक्रमहरू सञ्चालन गरिनेछ ।
- फोहोरमैला व्यवस्थापन सम्बन्धि कार्यक्रम सञ्चालन गरिनेछ ।
- प्लाष्टिकजन्य वस्तु वातावरणीय दृष्टीकोणमा हानीकारक हुन भन्ने कुराको चेतना अभिवृद्धि गरी यसको विकल्पमा कपडाजन्य तथा कागजजन्य झोलाहरू प्रयोग गर्न प्रोत्साहन गरिनेछ ।
- घरआँगनबाट निस्कने फोहोरको पहिचान गरी सड्ने गल्ने फोहोरलाई आफ्नै घरवारीको मल खाडलहरूमा व्यवस्थित गर्ने र अन्य नगल्ने फोहोरहरूलाई मोहरमा परिणत गर्न सकिने रणनीति अवलम्बन गरि जनचेतनामुलक कार्यक्रमहरू सञ्चालन गरिनेछ ।

घ) विपद् जोखिम व्यवस्थापन तथा जनवायु परिवर्तन

- विपद् व्यवस्थापनलाई स्थानीय सरकारको मुख्य जिम्मेवारीको रूपमा लिई विपद् व्यवस्थापन कोषको स्थापना गरिएको छ । कोषको रकम वृद्धि गरि प्रभावकारी काम गर्न विपद् क्षेत्रमा काम गर्ने गैरसकारी संघ संस्थाहरूसँग सहकार्य गरिनेछ ।
- सम्भावित विपद् जोखिम न्यूनीकरणका लागि गाउँपालिकाका सबै वडाहरूमा प्राकृतिक प्रकोप व्यवस्थापन जनचेतना कार्यक्रम सञ्चालन गरिनेछ ।
- विपद् जोखिमबाट वचनका लागि पूर्व तयारी सचेतना कार्यक्रम सञ्चालन गरिनेछ ।
- सरोकारवला निकायहरूसँगको सहकार्यमा विपद् व्यवस्थापन कार्ययोजना तयार गरि कार्यान्वयन गरिनेछ ।
- गाउँपालिकाका सडक निर्माण लगायतका विकास निर्माण कार्य सञ्चालन गर्दा प्रारम्भिक वातावरणीय परीक्षण (आईइइ) र वातावरणीय प्रभाव मूल्याङ्कन(इआइए) गरी विकासलाई वातावरण मैत्री बनाईनेछ ।
- आकस्मिक रूपमा घटेका प्राकृतिक तथा मानव निर्मित प्रकोपबाट घटनाको सहयोगका लागि विपद् व्यवस्थापन कोषमा आवश्यक रकम विनियोजन गरिनेछ ।
- जलवायु परिवर्तनको असर तथा विविध कारणले पानीका मुहानहरू सुक्दै जाने स्थिती देखिएको सन्दर्भमा परम्परागत कुवा, धारा, पंधेरा जस्ता पानीको श्रोतहरूको विशेष संरक्षण गरिनेछ ।
- जलवायु परिवर्तन अनुकुलन सम्बन्धि विभिन्न कार्यक्रमहरू सञ्चालन गरिनेछ ।
- भैरबी गाउँपालिकाको हरेक योजना तथा कार्यक्रमहरूमा वातावरण तथा पर्यावरण र जलवायुमैत्री पूर्वाधार विकासमा जोड दिईनेछ ।
- जलवायु परिवर्तनको प्रभावबाट पर्ने असरहरू र बच्ने उपायका सम्बन्धमा अभिमुखीकरण कार्यक्रम आयोजना गरिनेछ ।
- ढुङ्गा, गिट्टी, बालुवा जस्ता नदीजन्य पदार्थ र अन्य प्राकृतिक श्रोतहरूको अनाधिकृत एवं अवैज्ञानिक दोहनलाई नियन्त्रण गरिनेछ ।

५) संस्थागत विकास

क) नीति, कानून, न्याय तथा सुशासन

- गाउँपालिकाका कार्यहरूलाई पारदर्शी बनाईनेछ । डिजीटल नागरिक वडापत्र, गुनासो सुन्ने प्रभावकारी संयन्त्रको व्यवस्था गरि नागरिकलाई सुशासनको अनुभूती दिलाउने गरी कार्य सञ्चालन गरिनेछ ।
- गाउँपालिकामा सेवा लिन आउने सेवाग्राहीहरूको लागि आवतजावतमा सहज हुने अभिप्रायले नगर बस सेवा सञ्चालन सम्बन्धि आवश्यक कार्यविधि बनाइ यथाशिघ्र कार्यान्वयनमा ल्याइनेछ ।
- गाउँ प्रहरी कार्यविधि तयार गरी लागु गरिनेछ ।
- गाउँपालिकाद्वारा सञ्चालित योजना तथा कार्यक्रममा जनसहभागिता परिचालनलाई जोड दिईनेछ । योजना सञ्चालनमा अनिवार्य रूपमा स्थानीयका लागत सहभागिता गर्नुपर्ने नीति अबलम्बन गरिनेछ

- उपभोक्ता समिति मार्फत गरिने योजनाहरूको समिति बनाउँदा अनुभवी, कुशल, र स्वस्थ छवी बनाएका समुहको सहभागितामा जोड दिईनेछ । जनश्रमदानको व्यवस्थालाई थप महत्व र भार दिईनेछ ।
- प्रत्येक योजना तथा कार्यक्रममा उपभोक्ताहरूको छुट्टै अनुगमन समिति, प्रत्येक वडामा वडा समिति र गाउँपालिकामा उपाध्यक्षको संयोजकत्वमा गठित अनुगमन समिति गरी तीन तहको अनुगमन संयन्त्रबाट सबै योजना तथा कार्यक्रमहरूको अनुगमनको कार्यलाई थप व्यवस्थित बनाईनेछ ।
- नागरिक वडापत्रको वारेमा सेवाग्राहीहरूलाई सचेत गरिदै लगिनेछ ।
- सूचनाको हक सम्बन्धी कानून बमोजिम सेवाग्राहीले मागेका विवरणहरू समयमै उपलब्ध गराईनेछ ।
- गाउँपालिकाबाट संचालित योजना तथा कार्यक्रमहरूको सार्वजनिक सुनुवाई, जनलेखा परिक्षण, सामाजिक परिक्षण जस्ता कार्यहरूलाई नियमित रूपमा गरिनेछ ।
- स्थानीय तहहरूबाट सम्पादन हुने हरेका आयोजना तथा कार्यक्रमहरूको सार्वजनिक परीक्षण, सार्वजनिक सुनुवाई, सामाजिक परिक्षण जस्ता कार्यहरूबाट पारदर्शिता एवम् सुशासन कायम गरिनेछ । गुनासो सुन्ने र समाधान गर्ने परिपाटीको विकास गरिनेछ र विकास कार्यहरूको व्यवस्थित अनुगमन नीति तथा प्रणाली स्थापना गरी कार्यान्वयन गरिनेछ ।
- निर्वाचित पदाधिकारी तथा कर्मचारी प्रशासन संयन्त्रलाई सवल, सक्षम, जवाफदेही, सदाचारी, पारदर्शी र वित्तीय जोखिममुक्त बनाईनेछ ।
- कार्यपालिका सदस्य र गाउँसभाका सदस्यज्यूहरूलाई थप सकृय बनाई सेवा प्रवाहलाई जनमैत्री बनाईनेछ ।
- वडा कार्यालयलाई नागरिकहरूको पहिलो र नजिकको सरकारका रूपमा विकास गरिनेछ । वडा कार्यालयहरूको भौतिक सुविधा सम्पन्न बनाउँदै लगिनेछ र आवश्यक जनशक्ति व्यवस्थापन गरिनेछ ।
- गाउँपालिका भित्रका सबै शाखाहरूमा आवश्यकता अनुसार कर्मचारीहरूको व्यवस्था गरी सेवा प्रवाहलाई प्रभावकारी बनाउन आवश्यक पूर्वाधार, ईन्टरनेट प्रणाली, सूचना प्रणालीको विकास गर्दै जनप्रतिनिधि तथा कार्यालयका कर्मचारीहरूलाई क्षमता विकासका कार्यक्रमहरू सञ्चालन गरिनेछ ।
- वित्तीय व्यवस्थापनको जवाफदेहिता र क्षमतामा अभिवृद्धि गर्न लेखाङ्कन प्रणालीलाई चुस्त दुरुस्त र कम्प्यूटराइज्ड गरिनेछ ।
- कार्यक्रम तथा बजेटको आय व्यय विवरण सजिलै देखिने स्थानमा टाँस गर्नुका साथै सार्वजनिक सुनुवाई कार्यक्रम सञ्चालन गरिनेछ ।
- यस गाउँपालिकाबाट हुने सम्पूर्ण कारोवारोहरू ईलेक्ट्रोनिक फण्ड ट्रान्स्फर सहितको बैङ्किङ प्रणाली मार्फत सञ्चालन गर्ने कार्यलाई पूर्ण रूपमा पालना गरिनेछ ।
- सार्वजनिक खरिद प्रणालीलाई प्रतिस्पर्धी, पारदर्शी र गुणस्तरीय बनाउँदै लगिनेछ ।
- समीक्षा, सार्वजनिक सुनुवाई, सामाजिक परिक्षण जस्ता सुशासनलाई प्रवर्द्धन हुने कार्यक्रमहरू सञ्चालन गरिनेछ ।
- भ्रष्टाचारजन्य क्रियकलाप प्रति शुन्य सहनशिलताको अवधारण मार्फत सुशासनमा टेवा पुर्‍याइनेछ ।
- बेरुजु नियन्त्रण गर्न आन्तरिक नियन्त्रण प्रणालीलाई प्रभावकारी बनाईनेछ ।

- स्थानीय स्तरमा रहेका देवानी प्रकृतिका विवादहरूलाई स्थानीय स्तरमै निरूपण गर्ने प्रयोजनार्थ न्यायिक समिति र मेलमिलापकर्ताहरूको क्षमता विकासको लागी आवश्यक कार्यक्रम सञ्चालन गरिनेछ ।
- स्थानीय स्तरको विवाद निरूपणमा सामुदायिक मेलमिलापकर्ता व्यवस्थापन गरिने छ र गाउँपालिकामा उपयुक्त स्थानमा सामुदायिक केन्द्र स्थापना गरिनेछ ।
- गरीब असहाय तथा पिछ्छडीएका नागरिकहरूका लागि निःशुल्क कानुनी परामर्श तथा सहयोग उपलब्ध गराईनेछ ।
- पालिकाबाट हालसम्म निर्माण भएका ऐन कानूनहरूलाई स्थानीय कानून संग्रह प्रकाशन गरिनेछ र पालिकामा एक अभिलेखालयको स्थापना गरिनेछ ।

ख) संगठन, क्षमता विकास तथा जनशक्ति व्यवस्थापन र सेवाप्रवाह

- स्थानीय सरकार, गणतन्त्रको आधार भन्ने मूल नारालाई यथार्तमा रूपन्तरण गर्न गाउँपालिकाबाट प्रदान गरिने सेवालाई छिटो, छरितो र नागरिकमैत्री बनाईने छ ।
- गाउँपालिकाको प्रशासनलाई अझ बढी स्वच्छ, सक्षम, निष्पक्ष, चुस्त, पारदर्शी, जनउत्तरदायी र सहभागितामुलक बनाउंदै लगिनेछ ।
- भैरबी गाउँकार्यपालिकाको संगठन तथा दरबन्दी व्यवस्थापन तथा पुनरावलोकन गरिनेछ ।
- करार सेवामा कार्यरत राष्ट्र सेवक कर्मचारीहरूको कार्य सम्पादन र मूल्याङ्कनको आधारमा योगदानमा आधारित सामाजिक सुरक्षा कोषमा आवद्ध गराउन आवश्यक बजेटको व्यवस्था गरिनेछ ।
- करार सेवामा कार्यरत कर्मचारीहरूको कार्यसम्पादन मूल्याङ्कन गरी म्याद थप गर्ने परिपाटीको विकास गरिनेछ ।
- कर्मचारीहरूको कार्यसम्पादनलाई नतिजामा आधारित मूल्याङ्कन गरि दण्ड पुरस्कार प्रणालीको प्रभावकारी कार्यन्वयन गरिनेछ ।
- कर्मचारी तथा जनप्रतिनिधीहरूको क्षमता विकासका लागि आवश्यक क्षमता विकासका कार्यक्रमहरू सञ्चालन गरिनेछ ।
- भ्रष्टाचार, अनियमीतता तथा ढिलासुस्ती प्रति सुन्य सहनशिलताको नीति अवलम्बन गरी संविधान प्रदत्त सूचनाको हक सम्बन्धि कानूनको पूर्ण सम्मान र पालना गर्दै सार्वजनिक पहुँचको अवधारणामा कार्यालय प्रशासन सञ्चालन गरिनेछ ।
- गाउँपालिका भित्रका नागरिकहरूलाई सरकारी सेवामा प्रवेश गराउने अनुरूप लोकसेवा आयोग र शिक्षक सेवा आयोगको तयारी कक्षाका लागि कार्यक्रम सञ्चालन गरिनेछ ।
- दर्ता, चलानीको अभिलेखलाई सफ्टवेयर मार्फत प्रयोगमा ल्याईनेछ ।

ग) राजस्व तथा श्रोत परिचालन

- गाउँपालिकाको आन्तरिक आयलाई वृद्धि गरी गाउँपालिकालाई आर्थिक रूपमा आत्मनिर्भर बनाउन राजस्व सुधार कार्ययोजनाको व्यवहारत कार्यान्वयन गरी व्यवस्थित रूपमा राजस्व संकलन गर्ने प्रणालीको विकास गरिनेछ ।
- राजस्व व्यवस्थापनलाई प्रवाहकारी, वैज्ञानिक र प्रविधिमैत्री बनाउन अनलाईन प्रणालीबाट मात्र राजस्व संकलन गर्ने प्रणालीको विकास गरिनेछ ।
- गाउँपालिकाको आन्तरिक आयलाई वृद्धि गर्न करको दायरा बढाई गाउँपालिका भित्रका सबै नागरिक, उद्यमी र व्यवसायीलाई करको दायरामा ल्याइनेछ ।
- आन्तरिक स्रोतको परिचालनलाई व्यवस्थित बनाउन गाउँपालिकामा राजस्व इकाई तथा कार्यरत जनशक्तिको व्यवस्थापन गरिनेछ ।
- करदाताको अभिलेख व्यवस्थापन गरि सुदृढ उत्कृष्ट करदातालाई पुरस्कार र सम्मान गरिनेछ ।
- स्थानीय तहको राजस्वको अधिकार सम्बन्धी सम्पूर्ण सरोकारवाला निकाय तथा नागरिकहरूमा कर सम्बन्धी जनचेतनाका कार्यक्रमहरू सञ्चालन गरिनेछ ।
- कर प्रशासनलाई सूचना प्रविधि मैत्री एवं करदाता मैत्री तुल्याउँदै लगिनेछ ।
- गाउँपालिकाद्वारा प्रवाह हुने सेवा तथा राजस्व संकलनमा पारदर्शिता जवाफदेहिता र नागरिकमा सन्तुष्टि कायम हुने गरी कार्यसम्पादन गरिनेछ ।
- गाउँको आन्तरिक आय अभिवृद्धि गर्न आन्तरिक आय सुदृढीकरण कार्य योजना अनुरूप करको दायरालाई बढाउँदै सहभागितामूलक करनीति अवलम्बन गरिनेछ ।
- स्थानीय सरकार सञ्चालनको मूल आधार स्थानीय आय भएकाले गाउँबासी, उद्योग वाणिज्य संघ, स्थानीय विद्यालय सहकार्य गरी कर सचेतना तथा अभिवृद्धि कार्यक्रम मार्फत कर अभियानलाई अघि बढाइनेछ ।

घ) तथ्याङ्क, योजना तथा विकास व्यवस्थापन:

- गाउँपालिकाको समग्र सूचना संकलन गरी गाउँपालिकाको प्रोफाइल बनाई अद्यावधिक गर्दै लगिनेछ ।
 - साविक गाविस हुँदा देखिका अभिलेखहरूलाई कम्प्युटराइज गरी सुरक्षित राख्ने तर्फ पहल गरिनेछ ।
 - समयमै व्यक्तिगत घटना दर्ता गराउन पालिका र वडास्तर सम्म जनचेतना मूलक कार्यक्रम सञ्चालन गरिने छ ।
 - सामाजिक सुरक्षा भत्ता वितरण प्रणालीलाई व्यवस्थित गर्न बैङ्किङ प्रणालीलाई थप प्रभावकारी बनाइने छ ।
६. संघीय सरकार र प्रदेश सरकार सँगको समन्वय, सहयोग र सहकार्यलाई अझबढी प्रगाढ बनाइने छ । संविधान प्रदत्त अधिकारको प्रयोग गर्न आवश्यक थप कानून निर्माण गरिनेछ ।
७. संघीय र प्रदेश स्तरका गाउँपालिकामा कार्यान्वयन हुने योजनाहरूको अनुगमन र सुपरीवेक्षणको कार्यलाई मजबुत बनाउन पहल गरिनेछ ।

८. प्रभावकारी सेवा प्रवाह र विकास व्यवस्थापनको आधार स्थानीय सरकार को यथार्थतालाई महशुस गर्दै गाउँपालिकाले निजी सहकारी गैरसरकारी तथा सामुदायिक क्षेत्रसंग साझेदारी र सहकार्यलाई निरन्तरता दिइनेछ। गाउँपालिकामा पूर्व स्वीकृत र समन्वय वेगर यसक्षेत्रमा योजना तथा कार्यक्रम सञ्चालनको अनुमति दिईने छैन ।

अन्त्यमा,

हाम्रा सामु चुनौतिका चाडमात्र छैनन् संभावनाको फराकिलो आधारहरू पनि छन् । प्राप्त भएको परिवर्तन र उपलब्धीको संरक्षण गर्दै लोकतन्त्र र सुशासनको जगमा शान्त, र समृद्ध समाज निर्माणको जिम्मेवारी हामीमा रहेको छ । प्रस्तुत नीति तथा कार्यक्रमको प्रभावकारी कार्यान्वयनले समृद्ध भैरवी निर्माणमा हाम्रो सामुहिक अभियानलाई सार्थक बनाउने विश्वास लिएको छु । अबको हाम्रो यात्रा विषयक्षेत्रगत एवं वडागत संरचना र इकाइहरूको संस्थागत सुदृढीकरण मार्फत सुशासन तर्फ केन्द्रीत हुन जरुरी छ । उपलब्ध स्रोत, साधनको दक्षतापूर्ण, मितव्ययी र प्रभावकारी परिचालनबाट गाउँपालिकाको साझा सोच, लक्ष्य र गन्तव्य हासिल गर्न सकिन्छ। यस नीति तथा कार्यक्रममा सबै सरोकारवाला पक्षबाट पूर्ण सहयोग मिल्ने आशा, भरोसा र विश्वास लिएको छु । भैरवी गाउँपालिकाको समग्र विकासमा योगदान गर्नुहुने राजनीतिक दल, जनप्रतिनिधि, राष्ट्रसेवक कर्मचारी, श्रमिक, किसान, नागरिक समाज, सञ्चार जगत, निजी क्षेत्र, सहकारी संस्थाहरू, गैरसरकारी र सामुदायिक क्षेत्र लगायत सबै सरोकारवालाहरूमा हार्दिक धन्यवाद ज्ञापन गर्दछु । साथै भैरवी गाउँपालिकाको सत्रौँ गाउँसभामा उपस्थित भै महत्वपूर्ण सुझावहरू प्रदान गर्नुहुने प्रमुख अतिथी विशेष अतिथी लगायत सम्पूर्ण अतिथीज्यूहरूमा हार्दिक आभार व्यक्त गर्दछु ।

धन्यवाद ।

रिता कुमारी शाही
अध्यक्ष
भैरवी गाउँपालिका दैलेख